

## பஞ்ச புராணம்

## தொகுப்பு 3

### தேவாரம்

தலம்: திருமழபாடி

பண்: நட்ராகம்  
இராகம்: பந்துவராளி

திருச்சிற்றம்பலம்

பொன்னார் மேனியனே புலித்தோலை அரைக்கசைத்து  
மின்னார் செஞ்சடைமேல் மிளிர்கொன்றை அணிந்தவனே  
மன்னே மாமணியே மழபாடியுள் மாணிக்கமே  
அன்னே உன்னையல்லால் இனியாரை நினைக்கேனே.

### திருவாசகம்

பூசுவதும் வெண்ணீறு பூண்பதுவும் பொங்கரவம்  
பேசுவதும் திருவாயால் மறைபோலும் காணே  
பூசுவதும் பேசுவதும் பூண்பதுவும் கொண்டென்னை  
ஈசனவன் எவ்வுயிர்க்கும் இயல்பானான் சாழலோ.

### திருவிசைப்பா

நீறணி பவளக் குன்றமே நின்ற  
நெற்றிக்கண் ணுடையதோர் நெருப்பே  
வேறணி புவன போகமே யோக  
வெள்ளமே மேருவில் வீரா  
ஆறணி சடையெம் அற்புதக் கூத்தா  
அம்பொன்செய் அம்பலத் தரசே  
ஏறணி கொடியெம் ஈசனே உன்னைத்  
தொண்டனே இசையுமா றிசையே.

## திருப்பல்லாண்டு

மிண்டு மனத்தவர் போமின்கள் மெய்யடியார்கள்  
விரைந்து வம்மின்  
கொண்டுங் கொடுத்துங் குடிகுடி ஈசற்காட்  
செய்மின் குழாம்புகுந்து  
அண்டங் கடந்த பொருள் அளவில்லதோர்  
ஆனந்த வெள்ளப்பொருள்  
பண்டு மின்றுமென்று முள்ளபொரு ளென்றே  
பல்லாண்டு கூறுதுமே.

### திருப்புராணம்

உலகெ லாம்உணர்ந் தோதற் கரியவன்  
நிலவு லாவிய நீர்மலி வேணியன்  
அலகில் சோதியன் அம்பலத் தாடுவான்  
மலர்சி லம்படி வாழ்த்தி வணங்குவாம்.

### திருப்புகழ்

ஏறுமயி லேறிவிளை யாடுமுகம் ஒன்றே  
ஈசருடன் ஞானமொழி பேசுமுகம் ஒன்றே  
கூறுமடி யார்களவினை தீர்க்குமுகம் ஒன்றே  
குன்றுருவ வேல்வாங்கி நின்றமுகம் ஒன்றே  
மாறுபடு சூரரை வதைத்தமுகம் ஒன்றே  
வள்ளியை மணம்புணர வந்தமுகம் ஒன்றே  
ஆறுமுக மானபொருள் நீயருளல் வேண்டும்  
ஆதியரு ணாசலம் அமர்ந்தபெரு மானே.

### வாழ்த்து

வான்முகில் வழாது பெய்க மலிவளம் சுரக்க மன்னன்  
கோன்முறை அரசு செய்க குறைவிலா துயிர்கள் வாழ்க  
நான்மறை அறங்கள் ஓங்க நற்றவம் வேள்வி மல்க  
மேன்மை கொள் சைவநீதி விளங்குக உலக மெல்லாம்.

திருச்சிற்றம்பலம்